

ບົດສະຫລຸບຫຍໍ້ບົດລາຍງານສະພາບເສດຖະກິດຂອງ ສປປ ລາວ

ສະບັບເດືອນພະຈິກ 2023

ພາກທີ A: ສະພາບການພັດທະນາເສດຖະກິດໃນໄລຍະຜ່ານມາ ແລະ ທ່າອ່ຽງຂອງເສດຖະກິດໃນຕໍ່ໜ້າ

ເຖິງວ່າເສດຖະກິດມະຫາພາກຈະຍັງບໍ່ມີສະຖຽນລະພາບຢ່າງຕໍ່ເນື່ອງ, ແຕ່ອັດຕາການເຕີບໂຕໄດ້ສືບຕໍ່ພື້ນຕົວຄືນໃນປີ 2023 ເນື່ອງຈາກການພື້ນຕົວຂອງຂະແໜງບໍລິການ. ອັດຕາການເຕີບໂຕຂອງ GDP ຄາດວ່າຈະຢູ່ໃນລະດັບ 3,7% ໃນປີ 2023 ເຊິ່ງຕໍ່າກວ່າທີ່ໄດ້ຄາດຄະເນໃນເດືອນ ພຶດສະພາ ປີ 2023 ທີ່ຜ່ານມາ ເນື່ອງຈາກເງິນກີບທີ່ອ່ອນຄ່າ ແລະ ອັດຕາເງິນເຟີ້ທີ່ສູງກວ່າທີ່ໄດ້ຄາດຄະເນໄວ້ໃນເບື້ອງຕົ້ນ, ການຂາດແຄນກຳລັງແຮງງານ ແລະ ສະພາບອາກາດທີ່ບໍ່ເອື້ອອ່ານວຍ. ຢ່າງໃດກໍ່ຕາມ, ການເຕີບໂຕກໍ່ຍັງຄາດວ່າຈະເພີ່ມສູງຂຶ້ນໃນປີ 2023 ເມື່ອທຽບໃສ່ການເຕີບໂຕໃນອັດຕາ 2,7 ໃນປີ 2022 ສະໜັບສະໜູນໂດຍການບໍລິການດ້ານການທ່ອງທ່ຽວ, ຂົນສົ່ງຜູ້ໂດຍສານ ແລະ ສິນຄ້າ ແລະ ການລົງທຶນຈາກຕ່າງປະເທດ. ຢ່າງໃດກໍ່ຕາມ, ການເພີ່ມຂຶ້ນຂອງການສົ່ງອອກສິນຄ້າແມ່ນຍັງມີດຽບ ເຊິ່ງສ່ວນໜຶ່ງແມ່ນຍ້ອນຕົ້ນທຶນໃນການດຳເນີນທຸລະກິດທີ່ເພີ່ມສູງຂຶ້ນ, ການຄາດແຄນກຳລັງແຮງງານ ແລະ ຄວາມຕ້ອງການຈາກຕ່າງປະເທດທີ່ຕໍ່າ.

ຄ່າເງິນກີບສືບຕໍ່ອ່ອນຄ່າໃນປີ 2023, ເນື່ອງຈາກບັນຫາຄວາມກົດດັນທາງດ້ານໜີ້ສິນ ແລະ ການຂາດດຸນການຊຳລະກັບຕ່າງປະເທດ. ໃນຕະຫຼາດທາງການ, ສະເລ່ຍອັດຕາແລກປ່ຽນເງິນກີບໄດ້ອ່ອນຄ່າເຖິງ 30% ເມື່ອທຽບໃສ່ເງິນບາດໄທ ແລະ 35% ເມື່ອທຽບໃສ່ເງິນໂດລາສະຫະລັດໃນລະຫວ່າງເດືອນ ມັງກອນ ຫາ ຕຸລາ ປີ 2023 ເມື່ອທຽບໃສ່ໄລຍະດຽວກັນຂອງປີທີ່ຜ່ານມາ. ໃນຂະນະທີ່ບັນດາທະນາຄານສືບຕໍ່ຈັດການເຂົ້າເຖິງເງິນຕາຕ່າງປະເທດໃນອັດຕາຂອງທາງການ, ສ່ວນຕ່າງອັດຕາແລກປ່ຽນລະຫວ່າງ ຢູ່ຕະຫຼາດທາງນອກທຽບກັບທະນາຄານສູງເຖິງ 15% ສຳລັບເງິນໂດລາສະຫະລັດ ແລະ 8% ສຳລັບເງິນບາດໄທ. ເຖິງແມ່ນວ່າປັດໄຈພາຍນອກເຊັ່ນ ເງິນໂດລາສະຫະລັດທີ່ແຂງຄ່າໃນໄລຍະສອງ-ສາມປີທີ່ຜ່ານມາ, ແຕ່ການຂາດຄວາມສົມດຸນພາຍໃນໄດ້ມີບົດບາດຫຼາຍກວ່າ ໃນການເຮັດໃຫ້ເກີດການອ່ອນຄ່າຂອງເງິນກີບ. ພາລະການຊຳລະໜີ້ສິນຕ່າງປະເທດທີ່ສູງຫຼາຍ (ເຖິງແມ່ນວ່າຈະມີການເລື່ອນເວລາການຊຳລະຕົ້ນທຶນ ແລະ ດອກເບ້ຍອອກໄປຈຳນວນໜຶ່ງ) ແລະ ການນຳເຂົ້າທີ່ເພີ່ມສູງຂຶ້ນໄດ້ສືບຕໍ່ກົດດັນຄວາມຕ້ອງການດ້ານການແລກປ່ຽນເງິນຕາ, ໃນຂະນະທີ່ຄັງສຳຮອງທາງການແມ່ນຍັງຕໍ່າ. ມາດຕະການໃນມຸ່ງມານີ້ໃນການຄຸ້ມຄອງທາງດ້ານເງິນຕາ ແລະ ການແລກປ່ຽນໄດ້ລວມເອົາ ການເພີ່ມອັດຕາດອກເບ້ຍນະໂຍບາຍ, ເພີ່ມອັດຕາສ່ວນຄັງແຮສຳຮອງ, ການອອກພັນທະບັດເງິນຝາກທີ່ເປັນເງິນກີບ, ການປິດຮ້ານຄ້າແລກປ່ຽນເງິນຕາ, ການຈັດຕັ້ງປະຕິບັດເງື່ອນໄຂທີ່ໃຫ້ຜູ້ສົ່ງອອກນຳລາຍຮັບຈາກການສົ່ງອອກມາຜ່ານລະບົບທະນາຄານຢູ່ ສປປ ລາວ ແລະ ເພີ່ມຄວາມຍືດຫຍຸ່ນຂອງອັດຕາແລກປ່ຽນທາງການ. ແຕ່ຢ່າງໃດກໍ່ຕາມ, ເມື່ອມາດຕະການເຫຼົ່ານີ້ບໍ່ທັນໄດ້ຊ່ວຍແກ້ໄຂຕົ້ນເຫດຂອງບັນຫາເງິນອ່ອນຄ່າ, ມັນຈຶ່ງມີຜົນກະທົບໃນຂອບເຂດຈຳກັດ ແລະ ຊົ່ວຄາວເທົ່ານັ້ນຕໍ່ຄວາມກົດດັນທາງດ້ານອັດຕາແລກປ່ຽນ.

ເງິນກີບທີ່ອ່ອນຄ່າໄດ້ເຮັດໃຫ້ພາວະເງິນເຟີ້ໃນລາຄາເຄື່ອງອຸປະໂຫກບໍລິໂພກສືບຕໍ່ເພີ່ມຂຶ້ນ. ໂດຍສະເລ່ຍແລ້ວ, 1% ໃດທີ່ເງິນກີບອ່ອນຄ່າແມ່ນຈະເຮັດໃຫ້ລາຄາເຄື່ອງອຸປະໂຫກບໍລິໂພກເພີ່ມຂຶ້ນ 0,5%. ດັ່ງນັ້ນ, ເງິນເຟີ້ຈະຍັງຢູ່ໃນລະດັບສູງເມື່ອມີຄວາມກົດດັນຈາກເງິນທີ່ອ່ອນຄ່າຢູ່ໃນຕະຫຼາດທາງການ ແລະ ພາຍນອກ. ເຖິງແມ່ນວ່າລາຄາຂອງສິນຄ້ານຳເຂົ້າຈາກຕ່າງປະເທດຈະຫຼຸດລົງ, ແຕ່ເງິນເຟີ້ຢູ່ພາຍໃນຍັງສູງເຖິງ 26% ຈົນຮອດເດືອນ ພະຈິກ 2023. ລາຄາອາຫານເຟີ້ເຖິງ 26%, ເຊິ່ງຈະສົ່ງຜົນກະທົບຕໍ່ຄົວເຮືອນທີ່ທຸກຍາກໃນເຂດຊົນນະບົດ ແລະ ຕົວເມືອງ. ອັດຕາເງິນເຟີ້ໂດຍລວມກໍ່ເພີ່ມຂຶ້ນເຖິງ 26% ໃນໄລຍະດຽວກັນ.

ລາຍໄດ້ຂອງຄົວເຮືອນຕົວຈິງພົບຄວາມຫຍຸ້ງຍາກຕໍ່ກັບຄ່າຄອງຊີບທີ່ນັບມື້ນັບສູງຂຶ້ນ. ໃນການສຳຫຼວດຄົວເຮືອນຜ່ານທາງໂທລະສັບທີ່ດຳເນີນຢູ່ໃນເດືອນ ກໍລະກົດ 2023 ເຫັນວ່າ 54% ຂອງຄົວເຮືອນທີ່ຕອບຄຳຖາມໄດ້ລາຍງານວ່າລາຍໄດ້ຂອງເຂົາເຈົ້າທີ່ຍັງບໍ່ດັດແກ້ຕາມອັດຕາເງິນເຟີ້ແມ່ນຍັງຢູ່ໃນມູນຄ່າເທົ່າເດີມ ຫຼື ໜ້ອຍລົງກວ່າເກົ່າ, ເຊິ່ງສະແດງໃຫ້ເຖິງລາຍໄດ້ຕົວຈິງທີ່ຫຼຸດລົງຫຼາຍ. ເຄິ່ງໜຶ່ງຂອງຄົວເຮືອນທີ່ຕອບຄຳຖາມແມ່ນມີການໃຊ້ຈ່າຍໃນດ້ານສາທາລະນະສຸກ ແລະ ການສຶກສາໜ້ອຍລົງ ບວກກັບການລົງທຶນຂອງລັດທີ່ຫຼຸດລົງໃນຂະແໜງດັ່ງກ່າວ ໄດ້ຫຼຸດຜ່ອນຄວາມສາມາດຂອງການສະສົມຂອງທຶນມະນຸດ ແລະ ສົ່ງຜົນກະທົບໃຫ້ການເຕີບໂຕໃນໄລຍະກາງ.

ບັນດາແຮງງານລາວໄດ້ເຄື່ອນຍ້າຍຈາກຖິ່ນຖານທັງຢູ່ພາຍໃນ ແລະ ຕ່າງປະເທດເພື່ອຊອກວຽກທີ່ໄດ້ຄ່າຈ້າງສູງກວ່າ ແລະ ໂອກາດດ້ານການຈ້າງງານທີ່ດີກວ່າ. ສາເຫດຂອງການຂາດແຄນແຮງງານແມ່ນຍ້ອນມີການເຄື່ອນຍ້າຍແຮງງານອອກນອກປະເທດເປັນຈຳນວນຫຼວງຫຼາຍເພື່ອຫາວຽກທີ່ດີກວ່າຢູ່ປະເທດໄທ, ມີປະມານ 400,000 ຄົນທີ່ເຄື່ອນຍ້າຍຂ້າມແດນແບບເປັນປະຈຳ ແລະ ແບບບໍ່ເປັນປະຈຳ. ປະມານ 80% ຂອງແຮງງານເຫຼົ່ານີ້ແມ່ນເຄີຍ

ເຮັດວຽກຢູ່ໃນຂະແໜງການຜະລິດ ແລະ ການບໍລິການຢູ່ ສປປ ລາວ. ຄ່າຈ້າງທີ່ສູງກວ່າ ແລະ ໂອກາດໃນການຈ້າງງານທີ່ດີກວ່າເປັນເຫດຜົນຕົ້ນຕໍຂອງການເຄື່ອນຍ້າຍ. ເຖິງແມ່ນວ່າຄ່າຈ້າງຂຶ້ນຕໍ່ໃນ ສປປ ລາວ ໄດ້ເພີ່ມຂຶ້ນເປັນ 1,6 ລ້ານກີບແລ້ວກໍ່ຕາມ (ປະມານ 79 ໂດລາ ຕໍ່ເດືອນ) ໃນເດືອນ ຕຸລາ 2023, ແຕ່ຄ່າແຮງຂັ້ນຕໍ່າຢູ່ປະເທດໄທແມ່ນສູງກວ່າເຖິງສາມເທົ່າ.

ງົບປະມານລວມແມ່ນຖືກຂັບເຄື່ອນໂດຍການປະຍັດທາງດ້ານລາຍຈ່າຍ ແລະ ການເພີ່ມຂຶ້ນຂອງລາຍຮັບພາຍໃນໃນໄລຍະຜ່ານມາ. ການເກັບລາຍຮັບແມ່ນໄດ້ຈາກການຟື້ນຕົວຂອງກິດຈະກຳທາງເສດຖະກິດ ແລະ ຜົນຂອງລາຄາສິນຄ້າທີ່ສູງຂຶ້ນ ເຊິ່ງຊ່ວຍທົດແທນການຫຼຸດລົງຂອງລາຍຮັບຈາກການຫຼຸດລົງຂອງອັດຕາອາກອນມູນຄ່າເພີ່ມ ແລະ ອັດຕາອາກອນຊົມໃຊ້ຂອງນໍ້າມັນເຊື້ອໄຟ. ໃນໄລຍະຜ່ານມາ ລັດຖະບານໄດ້ເພີ່ມອັດຕາອາກອນຊົມໃຊ້ຕໍ່ກັບການນໍາເຂົ້າຍານພາຫະນະ, ໜູ້ ແລະ ຢາສູບ ແລະ ຍັງໄດ້ເລີ່ມນໍາໃຊ້ ຫຼື ເພີ່ມພາສີຕໍ່ສິນຄ້າສິ່ງອອກ. ໃນຂະນະດຽວກັນ, ລັດຖະບານໄດ້ສືບຕໍ່ຮັດກຸມທາງດ້ານລາຍຈ່າຍພາກລັດ, ໂດຍສະເພາະລາຍຈ່າຍດ້ານການລົງທຶນ. ດັ່ງນັ້ນ, ຈິ່ງມີເກີນດຸນງົບປະມານພື້ນຖານ ແລະ ງົບປະມານລວມໃນໄລຍະເຄິ່ງຕົ້ນຂອງປີ 2023. ແຕ່ຢ່າງໃດກໍ່ຕາມ, ຄວາມຕ້ອງການທາງດ້ານການເງິນຍັງຄົງສູງຫຼາຍ, ເນື່ອງຈາກການຊໍາລະໜີ້ກັບຕ່າງປະເທດ ແລະ ພາຍໃນທີ່ສູງຫຼາຍ. ການມີງົບປະມານທີ່ຈໍາກັດໄດ້ກົດໜ່ວງຄວາມສາມາດຂອງລັດຖະບານໃນການລົງທຶນການສ້າງທຶນມະນຸດ.

ໜີ້ສາທາລະນະ ແລະ ໜີ້ສາທາລະນະຄ້າປະກັນ (PPG) ຍັງຢູ່ໃນລະດັບສູງຫຼາຍ, ເຊິ່ງກົດໜ່ວງສະຖຽນລະພາບຂອງເສດຖະກິດມະຫາພາກ ແລະ ໂອກາດໃນການພັດທະນາ. ສປປ ລາວ ກໍາລັງພົບກັບສິ່ງທ້າທາຍທັງໃນດ້ານຄວາມສາມາດໃນການຊໍາລະໜີ້ ແລະ ສະພາບຄ່ອງເນື່ອງຈາກຄວາມຕ້ອງການທາງດ້ານການເງິນທີ່ສູງຫຼາຍ, ທາງເລືອກທາງດ້ານການເງິນທີ່ຈໍາກັດ, ຄັງສໍາຮອງເງິນຕາຕ່າງປະເທດທີ່ຕໍ່າ ແລະ ຄວາມກົດດັນຈາກການອ່ອນຄ່າຂອງເງິນທີ່ສູງຫຼາຍ. ໜີ້ສາທາລະນະ ແລະ ໜີ້ສາທາລະນະຄ້າປະກັນສະສົມແມ່ນມີປະມານ 112% ຂອງ GDP ໃນທ້າຍປີ 2022. ຖ້າລວມໜີ້ສິນຄ້າຊໍາລະພາຍໃນປະເທດ ແລະ ບວກກັບອັດຕາແລກປ່ຽນ, ໜີ້ສາທາລະນະ ແລະ ໜີ້ສາທາລະນະຄ້າປະກັນສະສົມຈະເພີ່ມຂຶ້ນເປັນປະມານ 125% ຂອງ GDP. ຂະແໜງພະລັງງານ, ຕົ້ນຕໍແມ່ນຜ່ານ ໄຟຟ້າລາວ (EDL), ເປັນຕົວຂັບເຄື່ອນທີ່ສໍາຄັນຂອງໜີ້ສິນສະສົມ ເຊິ່ງກວມເອົາປະມານ 45% ຂອງໜີ້ ໃນປີ 2022 (45% ຂອງ GDP). ໜີ້ຈາກ ສປ ຈີນ ກວມເອົາປະມານເຄິ່ງໜຶ່ງຂອງໜີ້ສາທາລະນະສະສົມໃນປີ 2022 ແລະ ປະມານເຄິ່ງໜຶ່ງຂອງໜີ້ກັບຕ່າງປະເທດທີ່ຕ້ອງຊໍາລະໃຫ້ໄດ້ໃນໄລຍະ 2024-2027.

ການເລື່ອນເວລາຊໍາລະໜີ້ສິນໄດ້ຊ່ວຍເຮັດໃຫ້ມີສະພາບຄ່ອງໃນໄລຍະສັ້ນ, ແຕ່ໃນການຈັດການໃນອະນາຄົດຍັງບໍ່ແນ່ນອນ. ການເລື່ອນເວລາໃນການຊໍາລະໜີ້ທັງຕົ້ນທຶນ ແລະ ດອກເບ້ຍໃຫ້ຈີນໃນມູນຄ່າທັງໝົດປະມານ 2 ຕື້ໂດລາ (ຫຼາຍກວ່າ 15% ຂອງ GDP ປີ 2023) ໄດ້ຊ່ວຍໃຫ້ຜ່ອນຄາຍຊົ່ວຄາວໃນລະຫວ່າງປີ 2020 ຫາ 2023.¹ ອັດຕາສ່ວນການຊໍາລະໜີ້ສິນ (ຕົ້ນທຶນ ແລະ ດອກເບ້ຍ) ຕໍ່ລາຍຮັບພາຍໃນໄດ້ເພີ່ມສູງຂຶ້ນຈາກ 35% ໃນປີ 2017 ເປັນ 43% ໃນປີ 2022, ແຕ່ອາດຈະສູງເຖິງ 72% ເມື່ອບໍ່ມີການເລື່ອນເວລາແລ້ວ. ໃນຂະນະດຽວກັນ, ລາຍຈ່າຍພາກລັດດ້ານການສຶກສາ ແລະ ສາທາລະນະສຸກໄດ້ຫຼຸດລົງຈາກ 4,9% ຂອງ GDP ໃນປີ 2013 ມາເປັນປະມານ 2,9% ຂອງ GDP ໃນປີ 2023.² ໜີ້ບິມຊ້ອນທີ່ອາດເກີດຂຶ້ນຈາກລັດວິສາຫະກິດ (SOEs) ແລະ ການຮ່ວມມືລະຫວ່າງພາກລັດ-ພາກເອກະຊົນ (PPPs) ເປັນສາເຫດຕົ້ນຕໍຂອງຄວາມສ່ຽງທາງດ້ານງົບປະມານ. ທາງເລືອກທາງດ້ານການເງິນຈາກຕະຫລາດທຶນຕ່າງປະເທດທີ່ຈໍາກັດມີຄວາມເປັນໄປໄດ້ສູງທີ່ຈະເຮັດໃຫ້ເພີ່ມຄວາມກົດດັນຕໍ່ແຫຼ່ງທຶນພາຍໃນ ແລະ ອັດຕາການແລກປ່ຽນ.

ຂາດດຸນການຊໍາລະກັບຕ່າງປະເທດຍັງສູງຫຼາຍໃນທໍາມະການຂອງການເພີ່ມຂຶ້ນຢ່າງຫຼວງຫຼາຍຂອງຄວາມຕ້ອງການນໍາເຂົ້າ ແລະ ການຊໍາລະໜີ້ສິນກັບຕ່າງປະເທດ. ສະຖິຕິທາງການໄດ້ຊີ້ໃຫ້ເຫັນວ່າມີເກີນດຸນໃນບັນຊີຊໍາລະປົກກະຕິເກືອບ 400 ລ້ານໂດລາ ຖືກບັນທຶກໄວ້ໃນໄລຍະເຄິ່ງຕົ້ນຂອງປີ 2023 ເນື່ອງຈາກດຸນການຄ້າທາງດ້ານການບໍລິການໄດ້ຮັບການປັບປຸງດີຂຶ້ນ ແລະ ການຂາດດຸນຂອງດຸນລາຍໄດ້ສຸດທິທີ່ຕໍ່າລົງ. ການທ່ອງທ່ຽວ, ຂົນສົ່ງຜູ້ໂດຍສານ ແລະ ສິນຄ້າໄດ້ປະກອບສ່ວນເຮັດໃຫ້ມີເກີນດຸນຈາກການຄ້າ, ໃນຂະນະທີ່ການສົ່ງອອກສິນຄ້າໂດຍລວມບໍ່ຂະຫຍາຍຕົວຫລາຍປານໃດ. ການຊໍາລະເງິນລາຍໄດ້ໄປຕ່າງປະເທດສຸດທິຍັງຄົງສູງຫຼາຍ, ເຖິງວ່າຈະມີການເລື່ອນເວລາການຊໍາລະໜີ້ກໍ່ຕາມ. ເຖິງແມ່ນວ່າສະຖິຕິທາງການສະແດງໃຫ້ເຫັນວ່າບັນຊີຊໍາລະປົກກະຕິເກີນດຸນ, ແຕ່ເມື່ອເບິ່ງສະຖິຕິຂອງຄູ່ຄ້າ ທີ່ໄດ້ກວມເອົາການນໍາເຂົ້າຈາກ ສປປ ລາວ, ດຸນບັນຊີຊໍາລະປົກກະຕິເຫັນວ່າຕໍ່າກວ່າ. ການລົງທຶນຈາກຕ່າງປະເທດຍັງມີຈໍາກັດ ແລະ ການເຂົ້າເຖິງຕະຫລາດທຶນຂອງສາກົນແມ່ນມີກົດລະບຽບທີ່ເຂັ້ມງວດຂຶ້ນພາຍຫຼັງທີ່ບໍລິສັດຈັດອັນດັບຄວາມໜ້າເຊື່ອຖືຫຼຸດອັນດັບຄວາມໜ້າເຊື່ອຖືຂອງພັນທະບັດລັດຖະບານລາວລົງ ໃນເດືອນກັນຍາທີ່ຜ່ານມາ. ຍິ່ງໄປກວ່ານັ້ນ, ມີປະມານ 40%

¹ ອັດຕາສ່ວນ GDP ແມ່ນອີງໃສ່ສິມມຸດຖານທີ່ອັດຕາແລກປ່ຽນທາງການປະຈຸບັນທີ່ຢູ່ໃນລະດັບປະມານ 20,000 ກີບ ຕໍ່ໂດລາສະຫະລັດ (ເດືອນ ຕຸລາ 2023) ຈະຍັງສືບຕໍ່ບໍ່ປ່ຽນແປງຈົນຮອດເດືອນ ທັນວາ 2023.

² ການຄາດຄະເນສໍາລັບປີ 2023 ແມ່ນອີງໃສ່ແຜນງົບປະມານປະຈໍາປີ 2023 ຂອງ ກະຊວງການເງິນ.

ຂອງລາຍຮັບຈາກການສົ່ງອອກເທົ່ານັ້ນ ທີ່ຊໍາລະຜ່ານທະນາຄານພາຍໃນ ສປປ ລາວ, ເຮັດໃຫ້ເສດຖະກິດຂາດການຫມູນວຽນເງິນຕາທີ່ພຽງພໍ.³ ຄັງສໍາ
ຮອງທາງການເຫັນວ່າເພີ່ມຂຶ້ນໃນເດືອນ ມິຖຸນາ 2023 ແຕ່ຍັງບໍ່ທັນພຽງພໍ.

**ອັດຕາການເຕີບໂຕຄາດວ່າຈະຄ່ອຍໆພື້ນຕົວຂຶ້ນໂດຍສະເລ່ຍໃນອັດຕາ 4,2% ໃນໄລຍະກາງ ໂດຍການປະກອບສ່ວນຈາກຂະແໜງບໍລິການ ແລະ ສິ່ງ
ອອກ.** ທ່າວຮຽງດັ່ງກ່າວນີ້ແມ່ນອີງຕາມສົມມຸດຖານທີ່ມີການເລື່ອນເວລາຊໍາລະໜີ້ໃນໄລຍະ 2020-2023 ຈະສືບຕໍ່ໃນໄລຍະກາງ. ການເຕີບໂຕຂອງ
ເສດຖະກິດຄາດວ່າຈະໄດ້ຮັບຜົນປະໂຫຍດຈາກການສືບຕໍ່ພື້ນຕົວຂອງຂະແໜງບໍລິການ. ຄວາມຕ້ອງການຈາກຕ່າງປະເທດ ບວກກັບການບໍລິການດ້ານ
ການຂົນສົ່ງສິນຄ້າ ແລະ ການເຊື່ອມໂຍງທີ່ໄດ້ຮັບການປັບປຸງດີຂຶ້ນ, ຄາດວ່າຈະຊ່ວຍເຮັດໃຫ້ການຜະລິດຈໍານວນໜຶ່ງ ແລະ ການສົ່ງອອກຍັງຄົງດໍາເນີນຢູ່
ໄດ້. ຂະແໜງອຸດສາຫະກໍາອາດຈະໄດ້ຮັບຜົນຈາກການລົງທຶນໃນຂະແໜງພະລັງງານ ແລະ ໃນເຂດເສດຖະກິດພິເສດ. ແຕ່ຢ່າງໃດກໍ່ຕາມ, ການເຕີບໂຕ
ຈະຖືກກົດໜ່ວງໂດຍຄວາມອ່ອນແອທາງດ້ານໂຄງສ້າງເສດຖະກິດ. ອັດຕາເງິນເຟີ້ທີ່ຄາດວ່າຈະຍັງຢູ່ໃນລະດັບສອງຕົວເລກໃນປີ 2024 ເຊິ່ງສ່ວນ
ໜຶ່ງແມ່ນຍ້ອນຄວາມກົດດັນຈາກເງິນທີ່ອ່ອນຄ່າ ແລະ ລາຄາຂອງສິນຄ້າທີ່ສູງຫຼາຍ. ການແກ້ໄຂບັນຫາຄວາມຂາດດຸນດ້ານໂຄງສ້າງ ເປັນຕົ້ນແມ່ນບັນຫາ
ຄັງສໍາຮອງເງິນຕາທີ່ຍັງຕໍ່າ, ການເກັບລາຍຮັບທີ່ຍັງຕໍ່າ ແລະ ໜີ້ສິນທີ່ສູງຫຼາຍ ຈະຊ່ວຍເຮັດໃຫ້ພື້ນຄືນສະຖຽນລະພາບທາງດ້ານເສດຖະກິດມະຫາພາກ
ແລະ ເລັ່ງການເຕີບໂຕໃຫ້ສູງຂຶ້ນ.

ລາຍໄດ້ຕົວຈິງຂອງຄົວເຮືອນມີຄວາມເປັນໄປໄດ້ສູງວ່າຈະຖືກກະທົບຈາກເງິນເຟີ້ທີ່ຍັງຄົງສືບຕໍ່. ຄວາມຄືບໜ້າໃນການຫຼຸດຜ່ອນຄວາມທຸກຍາກຄາດວ່າ
ຈະຍັງຄົງສືບຕໍ່ເປັນສິ່ງທີ່ທ້າທາຍ. ພ້ອມດຽວກັນນັ້ນ ການເພີ່ມຂຶ້ນຂອງລາຍໄດ້ຕໍ່ຫົວຄົນ ມີຄວາມເປັນໄປໄດ້ສູງທີ່ຈະຍັງຄົງຢູ່ໃນລະດັບຕໍ່າກວ່າຈັງຫວະ
ເພີ່ມຂຶ້ນ ກ່ອນການລະບາດ ແລະ ຕໍ່າກວ່າປະເທດເພື່ອບ້ານໃນໄລຍະກາງ. ບັນຫາດັ່ງກ່າວນີ້ອາດສົ່ງຜົນເຮັດໃຫ້ເກີດມີຄວາມບໍ່ເທົ່າທຽມກັນເພີ່ມສູງຂຶ້ນ
ໃນການຫຼຸດຜ່ອນຄວາມທຸກຍາກ ແລະ ເງື່ອນໄຂການດໍາລົງຊີວິດ

ລະດັບໜີ້ສິນຄາດວ່າຈະສືບຕໍ່ສູງ ຖ້າຍັງບໍ່ທັນບັນລຸການເຈລະຈາປັບໂຄງສ້າງໜີ້ ເຊິ່ງຈໍາກັດຄວາມສາມາດທາງດ້ານງົບປະມານ. ອັດຕາສ່ວນລາຍຮັບ
ພາຍໃນຕໍ່ GDP ຄາດວ່າຈະເພີ່ມຂຶ້ນເລັກນ້ອຍ ໂດຍໄດ້ຮັບການສະໜັບສະໜູນຈາກການປະຕິຮູບນະໂຍບາຍອາກອນ ແລະ ການປັບປຸງການຄຸ້ມຄອງ
ສ່ວຍສາອາກອນ. ອັດຕາສ່ວນການຊ່ວຍເຫຼືອລ້າຕໍ່ GDP ຄາດວ່າຈະຫຼຸດລົງເລື້ອຍໆ ສ່ວນໜຶ່ງແມ່ນຍ້ອນທຶນຊ່ວຍເຫຼືອລ້າຈາກບາງຄູ່ຮ່ວມ
ພັດທະນາທີ່ຄ່ອຍໆສິ້ນສຸດລົງ. ລາຍຈ່າຍພາກລັດ (ທີ່ບໍ່ລວມດອກເບ້ຍ) ເປັນໄປໄດ້ສູງວ່າຈະຍັງຖືກຈໍາກັດ ເນື່ອງຈາກຄວາມກົດດັນຈາກລາຍຈ່າຍ
ການຊໍາລະດອກເບ້ຍທີ່ຍັງສູງຫຼາຍ. ການຂາດດຸນດ້ານງົບປະມານລວມຄາດວ່າຈະເພີ່ມສູງຂຶ້ນ, ເຖິງແມ່ນວ່າດຸນງົບປະມານພື້ນຖານ (ບໍ່ລວມການຊໍາລະ
ດອກເບ້ຍ) ຄາດວ່າຈະຍັງຄົງເກີນດຸນໃນໄລຍະກາງ. ຄວາມຕ້ອງການທາງດ້ານການເງິນພາກລັດຈະຍັງສູງເນື່ອງຈາກພັນທະການຊໍາລະໜີ້ສິນທີ່ສູງຫຼາຍ,
ໂດຍສະເລ່ຍແມ່ນ 1,3 ຕື້ໂດລາ ຕໍ່ປີ ໃນໄລຍະ 2024-2027. ເຖິງແມ່ນວ່າການເລື່ອນເວລາໃນການຊໍາລະໜີ້ທີ່ຜ່ານມາເປັນສິ່ງສໍາຄັນທີ່ຊ່ວຍເຮັດໃຫ້
ຫລຸດຜ່ອນຄວາມກົດດັນຕໍ່ສະພາບຄ່ອງໄດ້ໃນລະດັບໃດໜຶ່ງກໍ່ຕາມ, ແຕ່ຄວາມບໍ່ແນ່ນອນຍັງມີສູງກ່ຽວກັບເງື່ອນໄຂການຊໍາລະໃນອະນາຄົດຈະເປັນ
ແນວໃດ. ດັ່ງນັ້ນ, ຄວາມສໍາເລັດໃນການເຈລະຈາໜີ້ຄືນໃໝ່ກ່ຽວກັບການຊໍາລະໜີ້ສິນ ແລະ ການເພີ່ມຂຶ້ນຂອງການເກັບລາຍຮັບພາຍໃນຈະເປັນ
ກຸນແຈສໍາຄັນຂອງການພື້ນຄືນສະຖຽນລະພາບເສດຖະກິດມະຫາພາກ ແລະ ສ້າງຄວາມສາມາດທາງດ້ານງົບປະມານສໍາລັບໃຊ້ຈ່າຍທີ່ສໍາຄັນໃນການ
ເພີ່ມທະວີການເຕີບໂຕ.

ການຂາດດຸນຂອງການຊໍາລະກັບຕ່າງປະເທດຄາດວ່າຈະຍັງສືບຕໍ່ ແລະ ດ້ວຍເຫດນັ້ນຈະຍັງສືບຕໍ່ສ້າງຄວາມກົດດັນກັບອັດຕາແລກປ່ຽນ. ການຂາດດຸນ
ຂອງບັນຊີຊໍາລະປົກກະຕິຄາດວ່າຈະຍັງຢູ່ໃນລະດັບປະມານ 3-4% ຂອງ GDP ເຊິ່ງ ເຖິງແມ່ນວ່າການສົ່ງອອກ, ການທ່ອງທ່ຽວ ແລະ ການສົ່ງເງິນກັບ
ບ້ານຂອງແຮງງານລາວຢູ່ຕ່າງປະເທດຈະຊ່ວຍໃນທາງບວກ ແຕ່ຄວາມຕ້ອງການນໍາເຂົ້າສິນຄ້າ ແລະ ພັນທະການຊໍາລະດອກເບ້ຍໜີ້ສິນກັບຕ່າງປະເທດ
ທີ່ຍັງຄົງສູງຢູ່. ການຂາດດຸນຂອງການຊໍາລະກັບຕ່າງປະເທດຈະຍັງສືບຕໍ່ເພີ່ມຄວາມກົດດັນໃຫ້ເງິນອ່ອນຄ່າລົງ.

ທ່າວຮຽງດັ່ງກ່າວແມ່ນຂຶ້ນກັບສະພາບຄວາມບໍ່ແນ່ນອນຢູ່ພາຍໃນ ແລະ ຕ່າງປະເທດ. ສໍາລັບປັດໄຈພາຍນອກ, ການເຕີບໂຕຂອງເສດຖະກິດສາກົນ ແລະ
ພາກພື້ນທີ່ຫຼຸດລົງອາດຈະເຮັດໃຫ້ຄວາມຕ້ອງການຈາກຕ່າງປະເທດຫຼຸດລົງ. ນະໂຍບາຍການເງິນທີ່ຮັດກຸມໃນປະເທດທີ່ພັດທະນາແລ້ວ ເພື່ອແກ້ໄຂ
ບັນຫາເງິນເຟີ້ອາດເພີ່ມຄວາມກົດດັນໃຫ້ເງິນກີບອ່ອນຄ່າລົງຕື່ມອີກ ເນື່ອງຈາກການແຂ່ງຄ່າຂອງເງິນຕາ. ຄວາມເຄັ່ງຕຶງທາງດ້ານພູມສາດການເມືອງທີ່
ເພີ່ມທະວີຂຶ້ນອາດສົ່ງຜົນກະທົບກັບລາຄາສິນຄ້າໃນໂລກ ເຊິ່ງຈະສົ່ງຜົນຕໍ່ເງິນເຟີ້ຢູ່ພາຍໃນປະເທດ. ດ້ານຄວາມສ່ຽງພາຍໃນປະເທດ ແມ່ນລວມມີ
ສະພາບຄ່ອງດ້ານເງິນຕາ ທຽບໃສ່ພັນທະການຊໍາລະໜີ້ສິນກັບຕ່າງປະເທດ. ອີກຄວາມສ່ຽງໜຶ່ງແມ່ນ ຖ້າວ່າຄວາມຄືບໜ້າດ້ານການປະຕິຮູບໂຄງສ້າງມີ

³ ທະນາຄານແຫ່ງ ສປປ ລາວ ລາຍງານຫາສະພາແຫ່ງຊາດໃນ ເດືອນ ຕຸລາ 2023.

ຄວາມຊັກຊ້າ ແລະ ຖ້າວ່າຖານະການເງິນຂອງພາກທະນາຄານທີ່ບອບບາງກວ່າເກົ່າ. ສະນັ້ນ, ຜົນການເຈລະຈາທີ່ຄົນໃໝ່ ກັບເຈົ້າໜີ້ຕົ້ນຕໍ ຈະມີຄວາມສໍາຄັນຫຼາຍຕໍ່ກັບທັງສະຖຽນລະພາບໜີ້ສິນ ແລະ ສະຖຽນລະພາບຂອງເສດຖະກິດມະຫາພາກ. ການແກ້ໄຂບັນຫາໜີ້ສິນທີ່ຊັກຊ້າ, ບໍ່ໂປ່ງໃສ ແລະ/ຫຼື ບໍ່ພຽງພໍ ອາດຈະເຮັດໃຫ້ຍິ່ງເກີດຄວາມບໍ່ມີສະຖຽນລະພາບ ແລະ ເຮັດໃຫ້ຕ້ອງມີການສືບຕໍ່ຮັດກຸມລາຍຈ່າຍຕໍ່ໄປ ໂດຍສະເພາະລາຍຈ່າຍພາກສັງຄົມທີ່ຈະຊ່ວຍໃນການເຕີບໂຕໃນໄລຍະກາງ ແລະ ໄລຍະຍາວ. ການຂາດແຄນແຮງງານເນື່ອງຈາກການເຄື່ອນຍ້າຍອອກໄປຕ່າງປະເທດອາດຈະເຮັດໃຫ້ຫຼຸດໂອກາດໃນການຟື້ນຕົວຄືນຂອງຂະແໜງທີ່ໃຊ້ແຮງງານຫຼາຍ, ລວມທັງຂະແໜງກະສິກໍາ, ການຜະລິດ ແລະ ການບໍລິການ. ໄພພິບັດຈາກດິນຟ້າອາກາດເປັນຕົ້ນພາວະຮ້ອນເອົ້າ ອາດຈະຫຼຸດໂອກາດໃນການຟື້ນຕົວຄືນຂອງເສດຖະກິດ.

ຕາຕະລາງ 1. ສັງລວມຕັ້ງຊັດດ້ານເສດຖະກິດ

	2019	2020	2021	2022	2023	2024	2025
ການເຕີບໂຕຂອງ GDP ຕົວຈິງ	5,5	0,5	2,5	2,7	3,7	4,1	4,3
ອັດຕາເງິນເຟີ້ (ສະເລ່ຍ)	3,3	5,1	3,8	22,7	31,4	15,2	8,5
ດຸນງົບປະມານ	-3,3	-5,2	-1,3	-0,2	-0,2	-1,6	-1,5
ດຸນບັນຊີຊໍາລະປົກກະຕິ	-12,1	-5,9	-2,9	-2,4	-2,9	-3,6	-3,7

ແຫຼ່ງຂໍ້ມູນ: ສູນສະຖິຕິແຫ່ງຊາດ, ກະຊວງການເງິນ, ທະນາຄານແຫ່ງ ສປປ ລາວ, ກະຊວງອຸດສາຫະກໍາ ແລະ ການຄ້າ, ພະນັກງານຂອງທະນາຄານໂລກ ປະເມີນ ແລະ ຄາດຄະເນຕົວເລກອີງຕາມຂໍ້ມູນທີ່ໄດ້ຮັບຈາກເຈົ້າໜ້າທີ່ລາວ ແລະ ຂໍ້ມູນຈາກຄູ່ຄ້າໃນເດືອນ ຕຸລາ 2023.

ໃນການຟື້ນຄືນສະຖຽນລະພາບຂອງເສດຖະກິດມະຫາພາກ ມັນຮຽກຮ້ອງໃຫ້ສຸມໃສ່ການປະຕິຮູບຢ່າງຕັ້ງໜ້າໃນ ຫ້າຂົງເຂດນະໂຍບາຍທີ່ສໍາຄັນດັ່ງນີ້: (i) ເພີ່ມລາຍຮັບພາກລັດໃຫ້ສູງຂຶ້ນເພື່ອຮັບປະກັນການໃຊ້ຈ່າຍໃນດ້ານການສຶກສາ, ສາທາລະນະສຸກ ແລະ ການປົກປ້ອງທາງສັງຄົມ; (ii) ປັບປຸງການຄຸ້ມຄອງບໍລິຫານການລົງທຶນຂອງລັດ ແລະ ການລົງທຶນຮ່ວມກັນລະຫວ່າງລັດ-ເອກະຊົນ; (iii) ປັບໂຄງສ້າງໜີ້ສິນສາທາລະນະ; (iv) ສ້າງຄວາມເຂັ້ມແຂງໃຫ້ແກ່ສະຖຽນລະພາບໃນຂົງເຂດການເງິນທະນາຄານ ແລະ (v) ປັບປຸງສະພາບແວດລ້ອມທາງດ້ານທຸລະກິດເພື່ອສົ່ງເສີມການລົງທຶນ ແລະ ການສົ່ງອອກ. ພ້ອມນັ້ນ, ການປັບປຸງຂໍ້ມູນໃຫ້ສາມາດເຂົ້າເຖິງ, ທັນເວລາ ແລະ ມີຄຸນນະພາບກໍ່ເປັນສິ່ງທີ່ສໍາຄັນຫຼາຍໃນການສະໜອງຂໍ້ມູນໃຫ້ແກ່ການສ້າງນະໂຍບາຍທີ່ອີງໃສ່ຫຼັກຖານ. ສຸດທ້າຍ, ເຖິງແມ່ນວ່າການປະຕິຮູບພາຍໃນຈະມີຄວາມສໍາຄັນຫຼາຍ, ແຕ່ກໍ່ຍັງບໍ່ພຽງພໍໃນການຟື້ນຄືນຄວາມຍືນຍົງທາງດ້ານງົບປະມານ ແລະ ຄວາມຍືນຍົງການຊໍາລະກັບຕ່າງປະເທດຖ້າປາສະຈາກການແກ້ໄຂບັນຫາດ້ານຄວາມສາມາດໃນການຊໍາລະໜີ້ສິນໂດຍຜ່ານແກ້ໄຂບັນຫາໜີ້ສິນທີ່ຢ່າງຄົບຖ້ວນ.

5 ບຸລິມະສິດທີ່ສໍາຄັນ

ສໍາລັບການປະຕິຮູບເພື່ອຮັບປະກັນສະຖຽນລະພາບທາງດ້ານເສດຖະກິດມະຫາພາກ ໃນ ສປປ ລາວ

1. ຫຼຸດດ່ວນການບິກ ເວັ້ນພາສີອາກອນທີ່ຫຼວງຫຼາຍ ເພື່ອເພີ່ມລາຍຮັບເຂົ້າງົບປະມານ ແລະ ປົກປ້ອງລາຍຈ່າຍພາກລັດ ໃນຂະແໜງສັງຄົມ



ການຍົກເວັ້ນພາສີອາກອນເຮັດໃຫ້ເກີດການສູນເສຍລາຍຮັບງົບປະມານ ຢ່າງຫຼວງຫຼາຍໃນແຕ່ລະປີ ເຊິ່ງຈໍາກັດການລົງທຶນໃສ່ ທຶນຮອນດ້ານມະນຸດ ຫຼື ການຊໍາລະໜີ້. ຖ້າບໍ່ມີການ ລົງທຶນໃນດ້ານຄວາມຮູ້, ທັກສະ ແລະ ສຸຂະພາບແລ້ວ ສປປ ລາວຈະຍິ່ງ ຫຼົງຫຼົງໝູ່ຫຼາຍກວ່າເກົ່າ.

2. ປັບປຸງການ ຄຸ້ມຄອງ-ບໍລິຫານ ການລົງທຶນລັດ ແລະ ການຮ່ວມລົງທຶນລະຫວ່າງລັດ ແລະ ເອກະຊົນ



ການລົງທຶນຂອງລັດທີ່ບໍ່ມີປະສິດທິພາບ ແມ່ນມີຄືນທຶນສູງ ແລະ ການຮ່ວມລົງທຶນລະຫວ່າງລັດ ແລະ ເອກະຊົນອາດຈະສ້າງໜີ້ສິນໃຫ້ແກ່ລັດຖະບານ.

3. ປັບໂຄງສ້າງໜີ້ສິນສາທາລະນະ ດ້ານ ການເຈລະຈາໜີ້ສິນທີ່ກໍາລັງດໍາເນີນຢູ່



ລະດັບໜີ້ສິນສາທາລະນະທີ່ສູງສົ່ງຜົນກະທົບທາງລົບຕໍ່ ສະຖຽນລະພາບ ຂອງເສດຖະກິດມະຫາພາກ ໂດຍການຈໍາກັດຖານະການເງິນຂອງລັດ, ສ້າງຄວາມກົດດັນຕໍ່ອັດຕາແລກປ່ຽນ ແລະ ສະຖຽນລະພາບຂອງພາກສະຖາບັນການເງິນ.

4. ສ້າງ ສະຖຽນລະພາບໃຫ້ ພາກສະຖາບັນການເງິນ ໂດຍການປັບປຸງ ເຄື່ອງມື ທາງດ້ານລະບຽບ-ກົດໝາຍ



ຄວາມບອບບາງຂອງທະນາຄານຂອງລັດ ອາດຈະຈໍາກັດການ ສະໜອງສິນເຊື່ອໃຫ້ພາກເອກະຊົນ ແລະ ອາດຈະສົ່ງຜົນກະທົບຕໍ່ເສດຖະກິດ ໃນວົງກວ້າງ.

5. ສ້າງຄວາມເອື້ອອໍານວຍດ້ານສະພາບການດໍາເນີນທຸລະກິດ ໂດຍຜ່ານ ການປັບປຸງລະບຽບ ການໃຫ້ມີປະສິດທິພາບສູງແລະມີຜົນສັກສິດ



ຂັ້ນຕອນ ແລະ ລະບຽບການທີ່ຫຍຸ້ງຍາກແລະຊັບຊ້ອນ ພາໃຫ້ເພີ່ມເຕີມທຶນແລະທຸລາຜະລິດຕະພາບຂອງພາກທຸລະກິດ ເຊິ່ງສ້າງຜົນກະທົບ ທາງລົບຕໍ່ການລົງທຶນ ແລະ ການສົ່ງອອກ.

ພາກທີ B: ບັບປຸງການເກັບລາຍຮັບ


ການເກັບລາຍຮັບພາຍໃນທີ່ໄດ້ດີ ເປັນພື້ນຖານໃນການສ້າງສະຖຽນລະພາບຂອງເສດຖະກິດມະຫາພາກ ແລະ ຄວາມສາມາດທາງດ້ານງົບປະມານສໍາລັບໃຊ້ຈ່າຍເຂົ້າໃນການເພີ່ມທະວີການເຕີບໂຕ. ຫລາຍປີໃນຊ່ວງຊຸມປີ 2010, ການເກັບລາຍຮັບໄດ້ຕໍ່າໄດ້ສົ່ງຜົນເຮັດໃຫ້ເກີດການຂາດດຸນທາງດ້ານງົບປະມານສູງ ເຖິງວ່າຈະມີການຮັດກຸມທາງດ້ານລາຍຈ່າຍກໍຕາມ. ໃນຫຼາຍປີມໍ່ໆມານີ້, ການຫລຸດລົງຂອງການຂາດດຸນງົບປະມານ ແມ່ນຍ້ອນ ການຄວບຄຸມລາຍຈ່າຍ ແລະ ການເລື່ອນເວລາຊໍາລະດອກເບ້ຍ ເຊິ່ງກໍ່ຫມາຍເຖິງການຫລຸດລົງໃນພາກລາຍຈ່າຍ. ການຂາດດຸນງົບປະມານທີ່ສູງສະສົມ ແລະ ການລົງທຶນໃສ່ໂຄງລ່າງພື້ນຖານຢ່າງຫຼວງຫຼາຍໃນໄລຍະຜ່ານມາ (ສ່ວນໃຫຍ່ແມ່ນໃຊ້ທຶນຈາກການກູ້ຢືມຕໍ່ ແລະ ການຄໍ້າປະກັບຂອງລັດຖະບານ) ເຮັດໃຫ້ເກີດມີໜີ້ສາທາລະນະກັບຕ່າງປະເທດສະສົມຢ່າງຫຼວງຫຼາຍ. ການເກັບລາຍຮັບທີ່ບໍ່ໄດ້ດີເທົ່າທີ່ຄວນ ໄດ້ຈໍາກັດຄວາມສາມາດດ້ານງົບປະມານໃນການລົງທຶນໃສ່ການບໍລິການຂອງລັດຂັ້ນພື້ນຖານ (ຕົວຢ່າງ: ສາທາລະນະສຸກ, ສຶກສາ, ການປ້ອງກັນສັງຄົມ), ໂດຍສະເພາະໃນສະພາບຕ້ອງມີການຊໍາລະໜີ້ສິນເພີ່ມສູງຂຶ້ນເລື້ອຍໆ. ຍິ່ງໄປກວ່ານັ້ນ, ການຍົກເວັ້ນອາກອນຈໍານວນຫຼາຍ ໂດຍສະເພາະໃຫ້ກັບນັກລົງທຶນໃຫຍ່ຈາກຕ່າງປະເທດ ບວກກັບການສົ່ງກໍາໄລກັບປະເທດຂອງນັກລົງທຶນ ເຊິ່ງກໍ່ຫມາຍເຖິງຄວາມຈໍາກັດຂອງການໄຫລເຂົ້າຂອງເງິນຕາມາໃນເສດຖະກິດລາວ ດັ່ງນັ້ນຈຶ່ງເພີ່ມຄວາມກົດດັນຕໍ່ອັດຕາແລກປ່ຽນ ແລະ ເງິນເຟີ້ (ເບິ່ງການສິນທະນາໃນພາກທີ A). ສະນັ້ນ, ການບັບປຸງນະໂຍບາຍອາກອນ ແລະ ການຄຸ້ມຄອງສ່ວຍສາອາກອນໃຫ້ດີຂຶ້ນແມ່ນມີຄວາມຈໍາເປັນຫຼາຍໃນການເພີ່ມການເກັບລາຍຮັບ ແລະ ເພີ່ມຄວາມສາມາດທາງດ້ານງົບປະມານໃນການໃຊ້ຈ່າຍໃນການເພີ່ມທະວີການເຕີບໂຕ.

ການເກັບລາຍຮັບໄດ້ຫລຸດລົງຕັ້ງແຕ່ກ່ອນເກີດການລະບາດຂອງພະຍາດໂຄວິດ-19 ແລະ ລະດັບຂອງລາຍຮັບແມ່ນຕໍ່າເມື່ອທຽບກັບມາດຕະຖານລະດັບພາກພື້ນ ແລະ ມາດຕະຖານຂອງປະເທດທີ່ມີລາຍຮັບລະດັບດຽວກັນ. ລາຍຮັບທັງມິດທຽບກັບ GDP ແມ່ນຫຼຸດລົງຈາກ 22% ຫາ 16% ຂອງ GDP ໃນໄລຍະ 2014-2019 ເນື່ອງຈາກການເກັບອາກອນ ແລະ ເງິນຊ່ວຍເຫຼືອລ້າຈາກຕ່າງປະເທດຫຼຸດລົງ. ດ້ວຍເຫດນັ້ນ ຈຶ່ງເຮັດໃຫ້ລາຍຮັບຫຼຸດລົງຕໍ່ມອີກມາເປັນ 13% ຂອງ GDP ໃນປີ 2020 ຍ້ອນໄດ້ຮັບຜົນກະທົບຈາກການລະບາດຂອງໂຄວິດ-19 ແຕ່ເພີ່ມຂຶ້ນມາເປັນ 15% ໃນປີ 2022 ສ່ວນໜຶ່ງແມ່ນຍ້ອນເງິນເຟີ້. ການເກັບລາຍຮັບເຫັນວ່າຕໍ່າຫຼາຍເມື່ອທຽບໃສ່ປະເທດໃກ້ຄຽງໃນພາກພື້ນ ແລະ ປະເທດໃກ້ຄຽງທາງດ້ານລາຍໄດ້. ໃນປີ 2022, ເກືອບ 80% ຂອງ ລາຍຮັບທັງໝົດແມ່ນມາຈາກການເກັບອາກອນ, ໃນຂະນະທີ່ລາຍຮັບທີ່ບໍ່ແມ່ນອາກອນກວມ 16% ແລະ ທຶນຊ່ວຍເຫຼືອລ້າກວມ 6% ຂອງລາຍຮັບ.

ການບັບປຸງການເກັບລາຍຮັບອາດຈະສາມາດເຮັດໄດ້ໂດຍການ: (i) ບັບອັດຕາອາກອນມູນຄ່າເພີ່ມເປັນ 10% ເພື່ອເພີ່ມລາຍຮັບໃຫ້ສູງຂຶ້ນໂດຍທັນທີ ແລະ ມີປະສິດທິຜົນ; (ii) ບັບປຸງກົດໝາຍວ່າດ້ວຍການສົ່ງເສີມການລົງທຶນເພື່ອຫຼຸດຜ່ອນແຮງຈູງໃຈທາງດ້ານອາກອນ ແລະ ເພີ່ມຖານອາກອນຢ່າງກວ້າງຂວາງ; (iii) ປະຕິຮູບໂຄງສ້າງອາກອນຊົມໃຊ້ ແລະ ເພີ່ມອັດຕາໃຫ້ສູງຂຶ້ນ ໂດຍສະເພາະສໍາລັບເຄື່ອງດື່ມ, ຢາສູບ ແລະ ນໍ້າມັນເຊື້ອໄຟ ແລະ (iv) ເພີ່ມຄວາມເຂັ້ມແຂງໃຫ້ແກ່ພາກສ່ວນສ່ວຍສາອາກອນ ແລະ ການຄຸ້ມຄອງຄວາມສ່ຽງກ່ຽວກັບການປະຕິບັດຕາມລະບຽບການ ໂດຍສຸມໃສ່ການຄຸ້ມຄອງຜູ້ເສຍອາກອນລາຍໃຫຍ່.


ສປປ ລາວ: ຮູບສະແດງຕົວຊີ້ວັດເສດຖະກິດມະຫາພາກໂດຍສັງເຂບ

ການເຕີບໂຕໄດ້ຮັບຜົນປະໂຫຍດຈາກການຟື້ນຕົວຂອງຂະແໜງບໍລິການຢ່າງຕໍ່ເນື່ອງ




ແຫຼ່ງຂໍ້ມູນ: ສູນສະຖິຕິແຫ່ງຊາດ ແລະ ພະນັກງານຂອງທະນາຄານໂລກຄາດຄະເນ

ພາລະໜີ້ສິນສາທາລະນະທີ່ເພີ່ມຂຶ້ນເລື້ອຍໆເຮັດໃຫ້ ຄວາມບໍ່ແນ່ນອນຕໍ່ເສດຖະກິດມະຫາພາກເພີ່ມຂຶ້ນ




ແຫຼ່ງຂໍ້ມູນ: ພະນັກງານຂອງທະນາຄານໂລກຄາດຄະເນອີງຕາມຂໍ້ມູນຂອງກະຊວງການເງິນ

ຄວາມຕ້ອງການທາງດ້ານການເງິນພາກລັດຍັງສູງຫຼາຍເຖິງວ່າຈະມີການເລື່ອນເວລາການຊໍາລະໜີ້ກໍ່ຕາມ




ແຫຼ່ງຂໍ້ມູນ: ກະຊວງການເງິນ, ພະນັກງານຂອງທະນາຄານໂລກຄາດຄະເນ

ເງິນເຟີ້ຖືກຂັບເຄື່ອນຍ້ອນການອ່ອນຄ່າຂອງເງິນກີບ




ແຫຼ່ງຂໍ້ມູນ: ສູນສະຖິຕິແຫ່ງຊາດ ແລະ ທະນາຄານແຫ່ງ ສປປ ລາວ

ຄວາມສາມາດດ້ານງົບປະມານທີ່ຈຳກັດໄດ້ກົດດັນໃຫ້ການໃຊ້ຈ່າຍພາກລັດໃນວຽກງານສຶກສາ ແລະ ສາທາລະນະສຸກ



ແຫຼ່ງຂໍ້ມູນ: ກະຊວງການເງິນ ແລະ ພະນັກງານຂອງທະນາຄານໂລກຄິດໄລ່.

ຄັງສໍາຮອງເງິນຕາຕ່າງປະເທດທີ່ຈຳກັດໝາຍເຖິງ ສະພາບຄ່ອງເງິນຕາທີ່ຈຳກັດ



ແຫຼ່ງຂໍ້ມູນ: ທະນາຄານແຫ່ງ ສປປ ລາວ, ສະຖິຕິທາງດ້ານການເງິນສາກົນຂອງກອງທຶນການເງິນສາກົນ.